

## احساس زیاں

سید احمد شہید کی عظیم الشان تحریک پر کیسے کیسے لوگوں نے قلم اٹھایا، مولانا سید ابوالحسن علی ندوی، غلام رسول مہر، محی الدین، قمر احمد عثمانی، آبادشاہ پوری۔ لیکن عقیدت کا حصار اتنا مضبوط تھا کہ قلم نے انشا پر وازی کے جو کمالات دکھائے وہ فضائل و مناقب اور مصائب کے ابواب ہی تک محدود رہے۔ سید ابوالاعلیٰ مودودی کا بے پناہ قلم یقیناً اس کی صلاحیت رکھتا تھا کہ وہ عقیدت کے اس حصار کو توڑ سکے، لیکن یہ موضوع ان کی علمی ترجیحات میں جگہ ہی نہیں پاسکا۔ انھوں نے ”تجدید و احیائے دین“ میں اس حوالے سے محض چند صفحات لکھے۔ اس کتاب کا موضوع شاید اس سے زیادہ کا متحمل نہیں ہو سکتا تھا۔

یہ معاملہ محض تحریک مجاہدین ہی کے ساتھ خاص نہیں ہے۔ ہم نے ہمیشہ مذہب کے نام پر اٹھنے والی تحریکوں اور افراد کو عقیدت کی نظر سے دیکھا یا پھر ان کی مذمت کی۔ اس کا نتیجہ یہ نکلا کہ ہم میں انسانی کاوشوں کو اس معیار پر پرکھنے کی صلاحیت نہیں پیدا ہوئی جو انسانی تاریخ کے فہم کا ایک ناگزیر تقاضا ہے۔ کیا وہ لوگ اسی خطے کے نہیں تھے جنہوں نے غلام احمد قادیانی جیسے شخص کو پیغمبر بنا ڈالا اور کیا وہ بھی ہمارے ہی بھائی اور احباب نہیں تھے جنہوں نے حمید الدین فراہی، شبلی اور اقبال جیسے لوگوں کو کافر کہا؟

تاریخ اس کے سوا کیا ہے کہ انسانی اعمال کی داستان ہے۔ اس آخری ہستی کو دنیا سے رخصت ہوئے چودہ سو سال ہو گئے ہیں جو وحی کی زبان سے کلام کرتی تھی۔ اس کے بعد جو کچھ ہے، اس کے بارے میں امام ابوحنیفہ نے یہ تاریخی جملہ ارشاد فرما کر گویا مسئلہ حل کر دیا کہ: ”ہم رجال و نحن رجال“۔ ”وہ بھی انسان ہیں اور ہم بھی انسان۔“ ابوحنیفہ جیسے لوگ جب امت میں کم پیدا ہوئے تو اس کا ایک نقصان یہ بھی ہوا کہ اس جملے کی عملی شرح کرنے والے بھی ناپید ہو گئے۔ یہ اسی کا نتیجہ ہے کہ ہم نے بالاکوٹ سے افغانستان تک محض معجزے اور کرامات تلاش کیں اور اس پیمانے پر واقعات کی تعبیر نہیں کی کہ ہم عالم اسباب میں زندہ ہیں جس کے بارے میں اللہ تعالیٰ کی ایک سنت ہے اور وہ اپنی سنتوں کو کبھی تبدیل نہیں کرتا۔

اس رویے پر ہم کچھ ایسے مصر ہیں کہ آج محض جذبات کے سوداگر بن کر رہ گئے ہیں۔ جذبات کی اس تجارت کا حاصل نوحہ گروں کا ایک قافلہ ہے جس کا اب بھی اصرار ہے کہ جنگ جاری رہے گی۔ تو کیا کابل کے اس حادثے کے بعد بھی تاریخ نویسی کی یہ روایت باقی رہے گی؟ کیا ہر المیہ کا حاصل صرف یہ ہے کہ ہمارے ادب میں ایک آدھ ”اور تلوار ٹوٹ گئی“ کا اضافہ ہو جائے؟ کیا ہم اس پیمانے پر اپنی تاریخ کا جائزہ نہیں لیں گے کہ یہ ایسے انسانوں کا کام ہے جو اپنی بصیرت سے فیصلے کرتے تھے؟ رہی بات نیت اور اخلاص کی تو اسے ناپنے کا کوئی پیمانہ ہمارے پاس نہیں ہے۔ اس بارے میں تو حسن ظن ہی کو غالب رہنا چاہیے الایہ کہ حقائق کسی اور سمت میں راہنمائی کریں۔ اب خلوص نیت کا فیصلہ تو آخرت میں ہونا ہے اور وہ یقیناً اس بات پر منحصر نہیں ہے کہ دنیا میں فتح ہوئی یا شکست۔ جہاں تک عالم اسباب کا تعلق ہے تو کسی واقعہ کا تجزیہ کرتے وقت بہر حال انسانی بصیرت ہی کو زیر بحث آنا چاہیے۔ یہ اس لیے ضروری ہے کہ انسان اپنی حکمت عملی پر نظر ثانی کرتے رہیں اور اگر کہیں ایک لائحہ عمل ناکام ہوا ہے تو وہ اگلے مرحلے پر دوبارہ اسی پر اصرار نہ کریں۔ اگر ۱۸۳۱ء میں ہم سانحہ بالاکوٹ کا اس انداز سے تجزیہ کرتے تو شاید پھر ۱۸۵۷ء میں مقتل مسلمانوں ہی سے آباد نہ ہوتا۔ اگر ۱۸۵۷ء کے حادثے سے عبرت پکڑتے تو پھر مسلمانوں کی تاریخ میں کسی ناکام مسلح بغاوت کا ذکر نہ ملتا۔ یہ تو بھلا ہوسر سید کا یا پھر دارالعلوم دیوبند اور ندوہ کے بانیوں کا کہ آج جنوبی ایشیا میں ہمارا تشخص قائم ہے یا پھر اقبال اور جناح کا۔ چھوٹوں نے وقت کے بدلتے تیور دیکھ کر مسلمانوں کو میدان کارزار سے اٹھایا اور سیاست کی وادی میں لاکھڑا کیا۔ گویا عملاً یہ درس دیا کہ جدوجہد اور جہاد کا میدان اب بدل چکا ہے۔

آج اس جہاد کی نوعیت ایک مرتبہ پھر تبدیل ہو گئی ہے۔ یہ جنگ اب علم کی وادیوں میں ہو رہی ہے۔ یہ معرکہ اب ٹیکنالوجی کے میدان میں برپا ہے۔ ہم قبائلی معاشرت میں زندہ نہیں ہیں، اکیسویں صدی میں جی رہے ہیں۔ معاملہ منظم فوجوں سے بھی آگے نکل چکا ہے۔ سپر کمپیوٹر کی آمد کے بعد لوگ نیوکلیئر ٹیکنالوجی کو عہد رفتہ کا حصہ سمجھنے لگے ہیں۔ اس تہذیبی ارتقا سے بے نیازی اور محض جذبے کا سہارا، شہادت سے تو ہم کنار کر سکتا ہے فتح سے نہیں۔ اگر مقصود عہد حاضر کے مسلمانوں کی نجات ہے تو اس کا راستہ یہی ہے کہ مقابلے کے اس نئے میدان میں قدم رکھا جائے۔ آج واشنگٹن اور نیویارک کی تباہی یہی ہے کہ ان کی گلیاں ویران ہو جائیں اور ان کی عمارتیں انسانوں سے خالی ہو جائیں۔ یہ اسی وقت ممکن ہے جب تہذیب و تمدن اور معیشت کے مراکز وہاں سے مکہ اور مدینہ یا اسلام آباد اور کابل منتقل ہو جائیں۔ پھر لوگ ان خطوں کی زیارت کے لیے عازم سفر ہوں گے۔ پھر یہاں کے باسیوں کی تقلید کی جائے گی۔ پھر یہاں سے فرمان جاری ہوں گے اور دنیا کی حکومتیں بدل جائیں گی۔ یہ کام صرف علمی اور تہذیبی برتری سے ہو سکتا ہے۔ مسلمان جب تک اس میدان کو اپنی تگ و دو کا مرکز نہیں بنائیں گے، المیہ داستانوں کا یہ سلسلہ رکنے والا نہیں ہے۔

افغانستان میں جو کچھ ہوا اس میں سے کوئی بات غیر متوقع نہیں تھی۔ یہ سب کچھ نوشتہ دیوار تھا۔ دو ماہ پہلے ہمارے پاس یہ انتخاب تھا کہ ہم کابل کا تخت ہزاروں افراد کو قربان کر کے خالی کرتے ہیں یا اس کے بغیر۔ ہم نے پہلے راستے کا انتخاب کیا۔

کوئی چاہے تو اسے عزیمت کہہ سکتا ہے، لیکن میں مومن کی اس فراست گم گشتہ کی تلاش میں ہوں جس سے بچنے کا مشورہ اللہ کے آخری رسول محمد صلی اللہ علیہ وسلم نے زمانے کو دیا تھا۔ تاریخ نے ہم پر عنایت کی کہ دین کو اپنی پہلی ترجیح قرار دینے والوں پر ایوان اقتدار کے دروازے کھول دیے، لیکن ہم نے اس ایوان کے ہر اس باب کو دیکھا جہاں سے کوئی خطرہ داخل ہو سکتا تھا۔ ہر اس سوراخ کو کھولا جہاں سے کوئی سانپ اور بچھو اندر آ سکتا تھا۔ نتیجہ وہی نکلا جو نکلتا تھا۔ آج افغانستان پھر ایک جنگل ہے جہاں خوف و ہراس کا راج ہے اور درندے دندناتے پھر رہے ہیں ”افغان باقی، کہسار باقی“ کے خالق اقبال کی آواز دور کوہ ساروں سے سنائی دے رہی ہیں:

میں جانتا ہوں انجام اس کا

جس معرکے میں ملا ہوں غازی

آج لازم ہے کہ طالبان کے عنوان سے ہماری تاریخ میں رقم ہونے والے اس نئے باب کا جائزہ لیا جائے، لیکن اس کے لیے عقیدت میں ڈوبا ہوا نہیں، بلکہ حقیقت نگار قلم چاہیے۔ وہ قلم جو کرامات تلاش کرنے کا رسیانہ ہو، عالم اسباب میں جاری اللہ کی سنت کا ادراک رکھنے والا ہو۔ میں تو اس سے بڑھ کر یہ کہنے کی جسارت کر رہا ہوں کہ ہمیں اپنی پوری تاریخ پر اسی پیمانے سے نظر ثانی کرنی چاہیے۔ تحریک مجاہدین، تحریک آزادی، بنگال کی خفیہ جدوجہد اور عصر حاضر میں فلسطین اور کشمیر سمیت، ہر اس ایسے کو سمجھنا چاہیے جس سے مسلمانوں کو دکھوں، مصائب اور ایسے صاحبان خیر سے محرومی کے سوا کچھ نہیں ملا جو سیدنا مسیح علیہ السلام کے الفاظ میں اس زمین کا نمک تھے۔

## تعلیم القرآن پروگرام

ابتدائی عربی گرامر جاننے والوں کے لیے مطالعہ قرآن حکیم کے اسباق مرتب کیے گئے ہیں۔ ان سے وہ لوگ بھی استفادہ کر رہے ہیں جو عربی گرامر نہیں جانتے۔ ان اسباق میں الفاظ کے معانی، جملے کی ترکیب اور ترجمے کے ساتھ ضروری وضاحتیں دی گئی ہیں۔ سورہ بقرہ کے ۱۳۴ اسباق مرتب ہو چکے ہیں۔ سورہ آل عمران کے اسباق مرتب کرنے کا کام جاری ہے۔ ان اسباق کی کوئی فیس نہیں ہے۔ اپنے ذاتی کوائف بھیج کر بطور نمونہ تین اسباق طلب کر لیں۔ اس کے بعد مطالعہ کو جاری رکھنے یا ترک کرنے کا فیصلہ کریں۔

### البلاغ فاؤنڈیشن

60-A ایف سی سی گلبرگ IV لاہور۔ فون: 5719183۔ ای میل: anee287@one.net.pk